

ЗАПИСНИК
од 24-та седница на Советот на Агенцијата за аудио
и аудиовизуелни медиумски услуги
одржана на 17.05.2018 година

Присутни членови на Советот на Агенцијата: Лазо Петрушевски претседател на Советот на АААВМУ, д-р Милаим Фетаи заменик на претседателот на Советот на АААВМУ, м-р Алма Машовиќ, Зоран Фиданоски, м-р Методија Јанчески, Лазар Трајчев и Селвер Ајдини.

Отсутни членови на Советот на Агенцијата: /

На седницата беше присутен д-р Зоран Трајчевски директор на Агенцијата за аудио и аудиовизуелни медиумски услуги.

Присутни од Стручната служба: д-р Андријана Скерлев Чакар, Горан Радуновиќ, Цветанка Митревска, м-р Магдалена Давидовска Довлева, Маја Дамевска и м-р Ивана Стојановска.

Други присутни: /

Г-дин Петрушевски ја отвори 24-та седница на Советот на Агенцијата за аудио и аудиовизуелни медиумски услуги. Седницата започна во 15:30 часот и се одржа во просториите на Агенцијата.

Советот на Агенцијата едногласно со 7 гласа „за“ го усвои следниот:

ДНЕВЕН РЕД

1. Усвојување на предлог-записник од 23-та седница на Советот на Агенцијата за аудио и аудиовизуелни медиумски услуги, одржана на 04.05.2018 година.
2. Предлог-одлука за промена на сопственичката структура на ТРД Вижн БМ-ТВ КАНАЛ ВИЗИЈА ДООЕЛ Прилеп.
3. Предлог-одлука за одземање на дозволата на радиодифузер.
4. Предлог-одлука за ребаланс на финансискиот план на Агенцијата за аудио и аудиовизуелни медиумски услуги за 2018-та година.
5. Предлог за дообезбедување на средства потребни за реализација на договорот за јавна набавка – услуга: Одржување на хигиена во деловните простории на Агенцијата.
6. Разно.

Точка 1

Советот на Агенцијата го разгледа, и со 5 гласа „за“ и два воздржани гласа од г-дин Трајчев и г-дин Ајдини го усвои предложениот Записник од 23-та седница на Советот на Агенцијата за аудио и аудиовизуелни медиумски услуги, одржана на 04.05.2018 година, со текст како што беше предложен.

Точка 2

Раководителката на Секторот за стратешко планирање и авторски права м-р Магдалена Давидовска Довлева ја образложи предложената одлука за промена на сопственичката структура на ТРД Вижн БМ-ТВ КАНАЛ ВИЗИЈА ДООЕЛ Прилеп. Објасни дека од страна на радиодифузерот побарана е согласност за пренесување на 51% од уделот на физичкото лице Бранкица Мавчева на правното лице Друштво за трговија и услуги ФИНИНВЕСТ КОМПАНИ ДООЕЛ увоз-извоз Скопје. Единствен основач и управител на ова правно лице е физичкото лице Цветан Настевски. Според податоците од Интернет дистрибутивниот систем на Централниот регистар на Република Македонија, констатирано е дека:

- правното лице Друштво за трговија и услуги ФИНИНВЕСТ КОМПАНИ ДООЕЛ увоз-извоз Скопје, не се јавува како основач на трговски друштва и

- Физичкото лице Цветан Настевски, се јавува како основач на: Друштво за трговија и услуги НОВАИМПЕКС НОВАФИН ДООЕЛ увоз-извоз Скопје. Приоритетна дејност/Главна приходна шифра на друштвото е 47.11 – Трговија на мало во неспецијализирани продавници, претежно со храна, пијалаци и тутун. Ова правно лице не се јавува како основач на трговски друштва.

- Друштво за трговија и услуги ФИНИНВЕСТ КОМПАНИ ДООЕЛ увоз-извоз Скопје. Според податокот од Тековната состојба на ова правно лице, издадена од Централниот регистар на Република Македонија, Приоритетна дејност/Главна приходна шифра на друштвото е 71.12 – Инженерство и со него поврзано техничко советување.

Раководителката м-р Магдалена Давидовска Довлева, согласно наведеното рече дека нема законски пречки да се одобри промената во сопственичката структура на Трговското радиодифузно друштво Вижн БМ-ТВ КАНАЛ ВИЗИЈА ДООЕЛ Прилеп.

Советот на Агенцијата го усвои Предлогот бр.02-213 од 15.05.2018 година од д-р Зоран Трајчевски, директор на Агенцијата за аудио и аудиовизуелни медиумски услуги и едногласно донесе Одлука со која се дозволува промена во сопственичката структура на Трговското радиодифузно друштво Вижн БМ-ТВ КАНАЛ ВИЗИЈА ДООЕЛ Прилеп, со текст како што беше предложена одлуката.

Со предложените промени во сопственичката структура на Трговското радиодифузно друштво Вижн БМ-ТВ КАНАЛ ВИЗИЈА ДООЕЛ Прилеп не се создава недозволена медиумска концентрација во смисла на Законот за аудио и аудиовизуелни медиумски услуги („Службен весник на Република Македонија“ бр.184/13, 13/14, 44/14, 101/14, 132/14, 142/16 и 132/17) и тие не се спротивни на забраната од членовите 34, 35 став 2 или 38 од овој Закон.

Се задолжи Секторот за стратешко планирање и авторски права, да достави допис до Трговското радиодифузно друштво Вижн БМ-ТВ КАНАЛ ВИЗИЈА ДООЕЛ Прилеп, со кој ќе побара по извршената промена, до Агенцијата за аудио и

аудиовизуелни медиумски услуги да достави актуелна тековна состојба издадена од Централен регистар на Република Македонија.

Се задолжи Секторот за координација и поддршка на работата на Директорот и на Советот на Агенцијата, горенаведената Одлука да ја објави на веб страната на Агенцијата.

Точка 3

Г-дин Трајчевски ја образложи предложената одлука за одземање на дозволата на ТРД РАДИО СЛОБОДНА МАКЕДОНИЈА ДООЕЛ Скопје. Објасни дека состојбата со овој радиодифузер е непроменета од седницата кога е започната постапката за одземање на дозволата. РА Слободна Македонија не ги исполнува условите од Правилникот за минимални технички, просторни, финансиски и кадровски услови за добивање дозвола за радио и телевизиско еmitување односно во делот на кадровските услови при што е констатирано дека не ги исполнува потребниот број на вработени. Последен пат кога Агенцијата имала евидентија со официјални документи за бројот на вработени е 11 април оваа година. Од тогаш наваму радиото не ги исполнува условите. Од тие причини согласно Законот се предлага до Советот да му се одземе дозволата на овој радиодифузер.

Г-дин Петрушевски рече дека минатата седница имал дискусија на оваа тема. На радиото му се дадени сите можности што постојат медиумот да проработи повторно, но тоа не се случи. Поради тоа Советот и Агенцијата мора да делуваат според Законот и затоа рече дека ќе го поддржи предлогот.

Г-дин Фетаи рече дека и тој се придржува кон изнесените констатации и нема дилеми во таа насока бидејќи се темелат на аргументи и законски обврски кои произлегуваат од имателот на дозволата. Ако состојбата е се уште иста, а поминати се 15 дена од покренувањето на постапката, тогаш нема друг избор и тој ќе го поддржи предложениот заклучок.

Советот на Агенцијата го усвои Предлогот од директорот на Агенцијата, д-р Зоран Трајчевски, бр.08-260 од 16.05.2018 година и едногласно донесе Одлука за одземање на дозволата за радио еmitување на Трговското радиодифузно друштво РАДИО СЛОБОДНА МАКЕДОНИЈА ДООЕЛ Скопје, бр.08-66 од 05.01.2015 година, поради прекршување на член 62 став 6 од Законот за аудио и аудиовизуелни медиумски услуги („Службен весник на Република Македонија“ бр.184/13, 13/14, 44/14, 101/14, 132/14, 142/16 и 132/17) и член 9 од Правилникот за минимални технички, просторни, финансиски и кадровски услови за добивање дозвола за радио и телевизиско еmitување бр.01-5774/1 од 21.11.2014 година, со измена и дополнување бр.01-3336/1 од 08.05.2015 година, а согласно член 82 став 1 алинеја 5 од напред цитираниот Закон, со оглед на фактот дека радиодифузерот не ги исполнил минималните кадровски услови од Правилникот за минимални технички, просторни, финансиски и кадровски услови за добивање дозвола за радио и телевизиско еmitување, што е утврдено во Писмениот извештај за извршен административен надзор бр.03-2181/1 од 27.04.2018 година, а во врска со Известувањето Уп1 бр.08-260 од 04.05.2018 година, односно затоа што по издавањето на дозволата настанале околности што преставуваат законски пречки за имателот на дозволата да ја врши дејноста.

Се задолжи Секторот за координација и поддршка на работата на Директорот и на Советот на Агенцијата, горенаведената Одлука да ја објави во „Службен весник на

Република Македонија", на веб страницата на Агенцијата и во два дневни весници од кој едниот дневен весник е на јазикот на заедницата која не е во мнозинство, а го зборуваат најмалку 20% од граѓаните во Република Македонија.

Се задолжи Секторот за информатичка поддршка и општи работи со допис да ја извести Агенцијата за електронски комуникации дека Советот на Агенцијата донесе одлука за одземање на дозволата за радио емитување на Трговското радиодифузно друштво РАДИО СЛОБОДНА МАКЕДОНИЈА ДООЕЛ Скопје.

Г-дин Петрушевски рече дека жали за вработените кои најверојатно веќе се останати без работа подолг период но сега е констатирано дека ова е конечно, иако според Законот радиодифузерот има можности да ја продолжи битката на суд за враќање на дозволата и опстојување на медиумот.

Точка 4

Г-дин Трајчевски ја образложи Предлог-одлуката за ребаланс на финансискиот план на Агенцијата за аудио и аудиовизуелни медиумски услуги за 2018-та година. Објасни дека ребалансот е поврзан со следната точка од дневниот ред која се однесува на дообезбедување средства потребни за реализација на договорот за јавна набавка: Одржување на хигиена во деловните простории на Агенцијата. Неколку години наназад износот што Агенцијата го издвојуваше беше константен, а така беше и оваа година. Но минатата година беше зголемена минималната плата во државата и операторите реагираа на вредноста што Агенцијата ја издвои за оваа јавна набавка. Имаше дописи и пред да бидат доставени понудите и аукцијата и најниската цена која е понудена е поголема од онаа што Агенцијата ја има предвидено. Од таа причина се предлага да се изврши ребаланс на Финансискиот план и да се зголеми износот до онаа вредност која ја понудиле економските оператори, бидејќи Агенцијата нема предвидено средства во таа висина за оваа јавна набавка. Посочи дека во материјалите прецизно е наведена прераспределбата меѓу позициите во групните ставки.

Помошник раководителот на Секторот за правни и економско-финансиски работи Горан Радуновик даде детални објаснувања за предложениот ребаланс.

Советот на Агенцијата го усвои Предлогот од директорот на Агенцијата, д-р Зоран Трајчевски, бр.05-2433/1 од 15.05.2018 година и едногласно донесе Одлука со која се одобрува ребаланс на Финансискиот план на Агенцијата за аудио и аудиовизуелни медиумски услуги за 2018-та година, бр.05-5721/1 од 26.12.2017 година и бр.05-495/1 од 24.01.2018 година, со текст како што беше предложена одлуката.

Со предложениот ребаланс на финансискиот план за 2018-та година, вкупните планирани расходи според планот ќе останат на претходно утврдено ниво, односно ќе изнесуваат 115.079.000,00 денари.

Ребалансот ќе се изврши со прераспределба меѓу позициите во групната ставка 417 Интелектуални и други услуги, во усвоениот финансиски план за 2018-та година и тоа:

- Групната ставка 417 Интелектуални и други услуги ќе остане на претходно утврденото ниво, односно истата ќе изнесува 17.994.000,00 денари.
- Позицијата 417100 Договорни услуги, наместо досегашниот износ од 11.338.000,00 денари ќе се зголеми за 354.000,00 денари и ќе изнесува 11.692.000,00 денари. Со наведеното зголемување ќе се дообезбедат средства

за ангажирање на економски оператор за одржување на хигиената во деловните простории на Агенцијата.

- Позицијата 417800 Други неспомнати услуги - истражување, наместо досегашниот износ од 4.366.000,00 денари ќе се намали за 354.000,00 денари и ќе изнесува 4.012.000,00 денари. Се работи за намалување на средства кои беа планирани за спроведување на јавна набавка на услуга – доставување на податоци за досегот на радиостаниците и за уделот во вкупната гледаност на телевизиските станици за потребите на Агенцијата и за наведената јавна набавка е склучен договор во понизок износ од планираниот.

Со наведените измени ќе се дообезбеди поголем износ на средства наменети за ангажирање на економски оператор за одржување на хигиената во деловните простории на Агенцијата. Планираните 472.000,00 денари ќе се зголемат за 354.000,00 денари и вкупно за одржување на хигиената во деловните простории на Агенцијата ќе бидат обезбедени 826.000,00 денари со вклучен ДДВ.

Се задолжи Секторот за координација и поддршка на работата на Директорот и на Советот на Агенцијата, горенаведената одлука да ја објави на веб страницата на Агенцијата.

Точка 5

Г-дин Петрушевски во врска со предлогот за дообезбедување на средства потребни за реализација на договорот за јавна набавка – услуга: Одржување на хигиена во деловните простории на Агенцијата, даде коментар. Рече ако навистина ова се почитува од сите понудувачи и државни институции, вработените кои што работат во областа на одржување на хигиената ќе добијат повисоки плати, согласно Законот за минимална плата. Во однос на Агенцијата е негативно што треба да издвои повисок износ за оваа јавна набавка, но за вработените односно работниците кои ќе работат во тие фирмии е позитивно. Понатаму рече дека има три конкретни забелешки. Првата е на страна 117 од материјалот која се повторува два пати и на страна 131 еднаш, во делот каде што е објаснувањето зошто се дообезбедуваат средства од 298.000,00 денари, без ДДВ, односно дека износот не го надминува вредносниот праг пропишан со соодветната постапка Барање за прибирање понуди за услуги до 5000 евра. Реално вредносниот праг на набавки за прибирање на понуди е 20 илјади евра и значи дека се работи за техничка грешка. Ние не ја одобруваме промената колку пари ќе дозволиме да оди над тоа, туку Законот дозволува се што е над тоа, ако најниската цена не е поголема од прагот кој што е 20 илјади евра, тоа е околу 1 милион и 200 илјади денари, во тој случај договорниот орган и три пати да е поголема понудата има право да ги одобри средствата. Значи 5000 евра е погрешно напишано, прагот е 20 илјади евра и тоа треба да се коригира. Инаку вкупната сума е околу 14 илјади евра. Г-дин Петрушевски прецизно ги наведе местата на неговите забелешки кои треба да се коригираат и во материјалот и во одлуката која треба директорот да ја потпише.

Помошник раководителката на Секторот за јавни набавки и општи работи Цветанка Митревска објасни дека по доставувањето на материјалите ја увиделе грешката и потоа во сите потребни документи грешката е коригирана и наместо 5000 евра стои 20 000 евра. Во член 28 став 4 од Законот за јавни набавки предвидено е дека треба да бидат исполнети два кумулативни услови за да може да се изврши дообезбедување на средства за определена јавна набавка. Едниот услов е цената што ќе се добие на е-аукцијата да не биде повисока од тие цени што се реални на пазарот.

Овој услов се исполнува бидејќи оваа цена е прво рангирана во е-аукција од страна на петте економски оператори, што значи дека цената е определена од страна на пазарот, самиот пазар ја диктира цената и тој услов е исполнет. Вториот услов е да не се надмине видот на постапката Барање за прибирање понуди. И тука се согласува со неговата забелешка 5000 евра е износ за објавување оглас без прибирање понуди. Во овој случај е евидентно дека има објавено оглас бр.12 така што и тој услов е исполнет. Сите останати информации се содржани во материјалите по точката.

Г-дин Петрушевски рече дека теоретски постои можност да сите овие пет конкуренти се договориле и намерно да не ја спуштаат цената. Но реално и практично верува во тоа што раководителката Митревска го кажува дека тие не се договориле бидејќи е многу мала веројатност на меѓусебен договор и тука е аргументот дека минималната плата е покачена и му дава сигурност дека ова е во ред и ќе ги поддржи.

Помошник раководителката на Секторот за јавни набавки и општи работи Цветанка Митревска рече ако се погледне во извештајот ќе се забележи дека има наддавања од кои тројца ја намалувале цената и на крајот оваа цена остана најниска од понудените. Останаа на позиција под која нивниот економски интерес недозволува да одат подолу.

Г-дин Петрушевски објасни дека неговата претпоставка беше теоретска и практично верува дека е така како што објасни.

Помошник раководителката Митревска рече дека најголем показател е што има пет понуди, доколку имаше една понуда и да имаше конечна цена тогаш можеби ќе се јаве некои дилеми.

Г-дин Фиданоски рече дека сакал нешто да праша бидејќи прво го слушнал образложението од г-дин Трајчевски, а потоа од раководителката Митревска. Образложението од директорот му отвора една дилема, ако повисоката цена за годинава што се бара од понудувачите во споредба со тоа што претходно се барало односно било планирано е само заради покачувањето на минималната плата, тогаш има дилема. Таа е поради тоа што во однос на минатата година зголемувањето на цената е околу $\frac{3}{4}$ односно трубо гледано околу 75%. Претходната минимална плата од претходната Влада во споредба со минималната плата на Владата што ја предводи г-дин Заев беше 17% или 18% помала од актуелната што со Закон е донесена. Има голема дискрепанца помеѓу процентуалното покачување на минималната плата и покачувањето на дадената понуда на Агенцијата. Или тие се големи визионери, не сака никого јавно да критикува, па понудувачите однапред предвиделе дека до крајот на мандатот ќе се оствари, односно дека 16 илјади ќе биде минималната плата но и тоа е помалку во однос на процентот. Сепак рече дека ќе го поддржи предлогот затоа што Агенцијата има потреба од ваква јавна набавка, меѓутоа него му личи дека тие што се јавиле на конкурсот имаат меѓусебен премолчен договор да одат со таа цена. Не обвинува никого но голема е дискрепанцата во однос на тоа што досега Агенцијата го трошела. Но ако образложението е само дека е заради зголемување на минималната плата според него е недоволно.

Помошник раководителката Митревска објасни дека тоа е една од причините за зголемување на цената. Во споредба со минатата година, во техничката спецификација за оваа година се предвиде оној економски оператор што ќе ја добие услугата, да има секојдневно најмалку 5 извршители. Изминатата година не беше дефиниран бројот и затоа имаше одредени забелешки од страна на Агенцијата за начинот и квалитетот на извршување на работата и бројот на извршителите кои некогаш беа три некогаш четири.

Од друга страна се зголеми и квадратурата на чистењето, оваа година е ставен и 8 кат. Минатата година имаше организирано неколку настани од страна на Агенцијата но мораше да се направи договор со операторот кој чисти во Агенција за млади и спорт да го исчистат и 8 кат. Значи зголемен е и обемот на квадратурата. Техничката спецификација минатата година и оваа година не се идентични и има повеќе услови поради кои што придонесуваат цената да се зголеми.

Г-дин Фиданоски рече дека сега објаснувањето е подетално и подобро може да ја разбере причината зошто е таква цената. Значи во претходната година не сме биле задоволни како тие ја испорачувале услугата и затоа сега се бара повисоко ниво на извршување на услугата. Тоа значи ангажман на поголем број луѓе, и се надева дека оваа година ќе бидат позадоволни.

Г-дин Петрушевски праша дали оваа услуга е за период од 12 месеци?

Раководителката Митревска одговори дека договорот кој ќе се склучи со економскиот оператор е за период од една година.

Г-дин Петрушевски рече дека ако се земе минималната плата во нето, произлегува дека месечно излегуваат 4,8 плати. Но, тоа е нето а фирмите имаат и други давачки за бруто плата. Но бидејќи договорот е истечен, рече дека нема простор нијавната набавка да се поништи. Во образложенијата се изнесоа доволен број на аргументи за да го поддржи предлогот.

Г-дин Трајчев рече дека по дискусијата му се наметнале одредени дилеми и прашања веројатно на сите кои се присутни. Праша дали може да се поништи оваа набавка а прврремено да се избере некој друг бидејќи има таква можност и потоа да се утврди реална цена?

Помошник раководителката Митревска одговори дека по спроведена постапка на е-аукција нема можност да се поништи постапката. Цената е реална и е утврдена во наддавањето со активно учество на 5-те оператори.

Г-дин Петрушевски рече дека се отвораат одредени дилеми. Ако се поништи набавка и ако нема аргументи Законот казнува со тоа што нема право во следните 6 месеци да се распише набавка од истиот тип и може да тужат тие што добиле на е-аукција.

Г-дин Трајчевски објасни дека цената по квадрат чистење е многу ниска и е околу 4-5 денари со ДДВ по квадрат.

Помошник раководителката Митревска објасни дека треба да биде исчистена површина од 2.536,10 м². Во техничката спецификација опфатени се дневни, неделни, месечни активности, активности на 3 месеци и на 4 месеци. Опфатено е машинско чистење на подови, теписони, прозори, ходници, просторот на -1, -2, пет ката и осми кат. Исто така економскиот оператор треба да ги обезбеди и средствата за чистење и машините со кои се чисти и задолжително пет вработени секој ден.

Г-дин Фидановски праша дали тоа значи дека до сега Агенцијата секојдневните услуги, неделните, месечните, на 3 месеци, 4 месеци ги нема добивано и дали досега Агенцијата ги плаќала средствата за чистење?

Помошник раководителката Митревска одговори дека тој дел беше ист, меѓутоа очигледно ниско била поставена цената и доставуваа низок квалитет на услуга и низок квалитет на средства за чистење. За оваа цена Агенцијата ќе очекува услугата да биде соодветно повисока.

Г-дин Фиданоски рече дека тоа ќе се види на дело. Праша дали оваа услуга се однесува само на деловниот простор на Агенцијата и дали Агенција за млади и спорт имаат посебна набавка за истото?

Помошник раководителката Митревска одговори дека јавната набавка одржување на хигиена се однесува само за деловните простории на Агенцијата.

Г-дин Петрушевски рече дека ќе остане на ставот дека ќе го поддржи предлогот. Посочи дека идната година треба да се најде начин 6 месеци порано да се објави набавката за да не се дојде до ваква ситуација. Да имаше време ќе предложел да се поништи набавката.

Помошник раководителката Митревска рече дека во оваа ситуација по спроведена е-аукција, по добиена прифатлива понуда, во ситуација кога законот тоа го уредува навистина нема основ да се поништи постапката без да има последици Агенцијата.

Г-дин Фиданоски рече дека и тој ќе го поддржи предлогот затоа што има потреба од таква набавка. Се согласува дека идната година треба порано да се започне постапката и да се земат сите аспекти предвид. Следната година веќе ќе има Агенцијата искуство како ќе се покаже операторот што ќе ја добие набавката и потоа ќе има простор да се цени и суди.

Помошник раководителката Митревска објасни дека во текот на постапката имаше поднесено и жалба и тоа го пролонгира потпишувањето на договорот. Се достави одговор на жалба со сите потребни документи во прилог и на вчерашната седница на Комисијата за јавни набавки жалбата од економскиот оператор е одбиена.

Советот на Агенцијата го усвои предлогот од директорот на Агенцијата, д-р Зоран Трајчевски, бр.05-2118/7 од 15.05.2018 година и едногласно даде одобрување за дообезбедување на средства потребни за реализација на договорот за јавна набавка - услуга: Одржување на хигиена во деловните простории на Агенцијата, а следствено на тоа и за изменување и дополнување на одлуката за потреба од јавна набавка, со текст како што беше предложена одлуката.

На тој начин доставената понудата на понудувачот - Друштво за производство, трговија, посредување и услуги БАПАЛ Благој ДООЕЛ експорт-импорт, Скопје, во износ од 698.000,00 денари, ќе биде соодветна, односно прифатлива понуда во смисла на член 3 став 1 точка 25 од Законот за јавните набавки.

Финансиските средства за реализација на наведената постапка за доделување на предметниот договор за јавна набавка, во износ од 298.000,00 денари, без вклучен ДДВ (354.000,00 со вклучен ДДВ), ќе се дообезбедат со ребаланс на финансискиот план на Агенцијата за 2018 година. Ребалансот се врши со прераспределба меѓу позициите во групната ставка 417 Интелектуални и други услуги, во усвоениот финансиски план за 2018-та година, и тоа од позицијата 417100 Договорни услуги и позицијата 417800 Други неспомнати услуги – истражување.

Точка 6

Разно

Немаше точки под Разно.

Подготвил: м-р Ружица Бошнакоска Јотовска *РМ.*
Контролиран: Мая Дамевска *МД.*

Согласен: м-р Драгица Љубевска *ДЛ.*

Бр. 02-2423/6
01.06.2018 година
Скопје

Агенција за аудио и
аудиовизуелни медиумски услуги
Претседател на Советот

Лазо ПЕТРУШЕВСКИ



